
अथ साधनपादो दितीयः 


तदेवं प्रथमे पादे समाहितचित्तस्य सोपायं योगमभिधाय व्युत्थितचित्तस्यापि कथमुपायाभ्यास- 
पूर्वको योगः स्वास्थ्यमुपयातीति तत्साधनानुष्टानप्रतिपादानाय क्रियायोगमाह- 


तपःस्वाध्यायेश्वरप्रणिधानानि क्रियायोगः॥१॥ 

तपः शाघ्नान्तरोपदिष्टं कृच्छरचान्द्रायणादि । स्वाध्यायः प्रणवपूर्वाणां मंत्राणां जपः। 
ईश्वरप्रणिधानं सर्वक्रियाणां तस्मिन्परमगुरौ फलनिरपेक्षतया समर्पणम्‌ । एतानि क्रियायोग 
इत्युच्यते ॥ 

स किमर्थमित्याह - 


समाधिभावनार्थः क्लेशतनूकरणार्थश्च॥२॥ 

क्लेशाः वक्ष्यमाणाः, तेषां तनूकरणं स्वकार्यकारणप्रतिबन्धः, समाधिरुक्तलक्षणः (१.१६), 
तस्य भावना चेतसि पुनः पुनर्निविशनं, साऽर्थः प्रयोजनं यस्य स तथोक्तः। एतदुक्तं भवति - एते 
तपः प्रभृतयोऽभ्यस्य- मानाश्चित्तगतान्भविद्यादीन्क्लेशान्‌ शिथिलीकुर्वन्तः समाधेरुपकारकतां 
भजन्ते; तस्मात्‌ प्रथमं क्रियायोगविधानपरेण योगिना भवितव्यमित्युपदिष्टम्‌॥ 

क्लेशतनूकरणार्थ इत्युक्त, तत्र के क्लेशा इत्याह - 


अविद्याऽस्मितारागदेषाभिनिवेशाः पञ्च क्लेशाः॥ ३॥ 

अविद्यादयो वक्ष्यमाणलक्षणाः पञ्च, ते बाधनालक्षणं परितापमुपजनयन्तः क्लेशशब्दवाच्या 
भवन्ति; ते हि चेतसि प्रवर्तमानाः सस्कारलक्षणं गुणपरिणामं दृटयन्ति ॥ 

सत्यपि सर्वेषां तुल्यक्लेशत्वे मूलभूतत्वादविद्यायाः प्राधान्यं प्रतिपादयितुमाह - 


अविद्या क्षेत्रमुत्तरेषा प्रसुप्ततनुविच्छिन्नोदाराणाम्‌॥ ४॥ 


अविद्या मोहः, अनात्मन्यात्माभिमान इति यावत्‌, सा क्षेत्रं प्रसवभूमिः उत्तरेषाम्‌ 
अस्मितादीनां प्रत्येक प्रसुप्त-तन्वादिभेदेन चतुर्विधानाम्‌; अतो यत्राविद्या विपर्य्यज्ञानरूपा शिथिली 
भवति, तत्र क्लेशानाम्‌ अस्मितादीनां नोद्‌भवो दृश्यते, विपर्य्यज्ञानसद्‌भावे च तेषामुद्‌भवदर्शनात 
स्थितमेव मूलत्वमविद्यायाः। 

प्रसुप्त-तनु-विच्छिन्नोदाराणामिति । तत्र ये क्लेशाश्चित्तभूमौ स्थिताः प्रबोधकाभावे स्वकार्य्यं 
नारभन्ते, ते प्रसुप्ता इत्युच्यन्ते । यथा बाल्यावस्थायां बालस्य हि वासनारूपः स्थिताः अपि 
क्लेशाः प्रबोधकसहकार्य्यभावे नाभिव्यज्यन्ते । 

तनवो ये स्वस्वप्रतिपक्षभावनया शिथिलीकरतकार्य्यसम्पादन शक्तयो वासनाऽवशेषतया 
चेतस्यवस्थिताः प्रभूतां साममग्रीमन्तरेण स्वकार्य्यमारब्धुमक्षमाः; यथाभ्यासवतो योगिनः। 

ते विच्छिन्ना ये न केनचिद्‌ बलवता क्लेशेनाभिभूतशक्तयस्तिष्टन्ति। यथा देषावस्थायां 
रागः, रागावस्थायां वा देषः, न द्यनयोः परस्परविरुद्धयोर्युगपत्सम्भवोऽस्ति। 

उदारा ये प्राप्तसहकारिसन्निधयः स्वं स्वं कार्य्यमभिनिर्वत्तयन्ति, यथा सदेव योगपरिपन्थिनः। 

व्युत्थानदशायाम्‌ एषां प्रत्येक चतुर्विधानामपि मूलभूतत्येन स्थिताऽप्यविद्या अन्वयित्वेन 
प्रतीयते; न हि क्वचिदपि क्लेशानां विपर्य्ययान्वयनिरपेक्षाणां स्वरूपमुपलभ्यते; तस्मात्‌ 
मिथ्याज्ञानरूपायाम्‌ अविद्यायां सम्यरज्ञानेन निवत्तितायां दग्धबीजकल्पानाम्‌ एषां न क्वचित्‌ 
प्रोहोऽस्ति; अतोऽविद्यानिमित्तत्वमविद्यान्वयश्चैतेषां निश्चीयते; अतः सर्वेऽपि अविदयाव्यपदेश- 
भाजः। सर्वेषां च क्लेशानां चित्तविक्षेपकारित्वाद्‌ योगिना प्रथममेव तदुच्छेदे यलः कार्य्य इति॥ 

अविद्यालक्षणमाह - 


अनित्याऽशुचिदुःखाऽनात्मसु नित्यशुचिसुखाऽऽत्मख्यातिरविद्या॥ ५॥ 

अतस्मिस्तत्प्रतिभासोऽविदेत्यविद्यायाः सामान्यलक्षणम्‌; तस्या एव भेदप्रतिपादनम्‌ - 
अनित्येषु घटादिषु नित्यत्वाभिमानोऽविदेत्युच्यते। एवमशुचिषु कायादिषु शुचित्वाभिमानः, 
दुःखेषु विषयेषु सुखाभिमानः; अनात्मनिशरीरे आत्माभिमानः। एतेनापुण्ये पुण्यभ्रमोऽनर्थं अर्थभ्रमो 
व्याख्यातः ॥९॥ 

अस्मितां लक्षयितुमाह - 


दुग्दर्शनशक्त्योरेकात्मतेवास्मिता॥६॥ 


दृक्शक्तिः पुरुषः, दर्शनशक्तिः रजस्तमोभ्यामनभिभूतः सात्विकः परिणामोऽन्तकरणरूपः, 
अनयोर्भोक्तृभोग्यत्येन अजडजउत्वेनात्यन्तभिन्नरूपयोरेकताभिमानो ऽस्मितेत्युच्यते । यथा 
प्रकृतिवता कर्तृत्वभोक्तृत्वरहितेनाऽपि कर्व्यह भोक््यहमित्यभभिमन्यते सोऽयमस्मिताख्यो विप््यसिः 
क्ते शः॥ 

रागस्य लक्षणमाह - 


सुखानुशयी रागः॥७॥ 


सुखमनुशेत इति सुखानुशयी, सुखज्ञस्य सुखानुस्मृतिपूर्वकः सुखसाधनेषु त्ृष्णारूपो गर्दा 
रागसंज्ञकः क्लेशः॥ 
देषलक्षणमाह - 

दुःखानुशयी देषः॥८॥ 

दुःखमुक्तलक्षणं तदभिन्नस्य तदनुस्मृतिपूर्वक तत्साधनेषु अनभिलषतो योऽयं निन्दात्मकः 
क्रोधः स देषलक्षणः क्लेशः ॥ 

अभिनिवेशस्य लक्षणमाह - 


स्वरसवाही विदुषोऽपि तथा रूढोऽभिनिवेशः॥ ६॥ 


पूर्वजन्मानुभूतमरणदुःखानुभववासनाबलाद्‌भयरूपः समुपजायमानः शरीरविषयादिभिः 
मम वियोगो मा भूदिति अन्वहमनुबन्धरूपः सवस्य वाकम ब्र ह्यप्य॑न्तं निमित्तमन्तरेण 
प्रवर्तमानो ऽभिनिवेशाख्यः क्लेशः॥ 

तदेवं व्युत्थानस्य क्लेशात्मकत्वादेकाग्रताऽभ्यासकामेन प्रथमं क्लेशाः परिहर्तव्याः; न 
चाज्ञातानां तेषां परिहारः कर्तं शक्य इति तज्ज्ञानाय तेषाम्‌ उदेशं लक्षणं क्षेत्रं विभागञ्वाभिधाय 
स्थूल-सृक्ष्मभेदभित्रानां तेषां प्रहाणोपायविभागमाह - 


ते प्रतिप्रसवहेयाः सूक्ष्माः॥१०॥ 

ते सूक्ष्माः क्लेशाः, ये वासनारूपेणैव स्थिताः स्ववृत्तिरूपं परिणाममारभन्ते, ते प्रतिप्रसवेन 
प्रतिलोमपरिणामेन हेयास्त्यक्तव्याः, स्वकारणेऽस्मितायां कृतार्थं सवासनं चित्तं यदा प्रविष्ट भवति, 
तदा कुतस्तेषां निर्मूलानां सम्भवः॥ 

स्थूलानाम्‌ हानोपायमाह - 


ध्यानहेयास्तदूवृत्तयः॥११॥ 


तेषां क्लेशानामारब्धकार्ययाणां याः सुखटुःखमोहात्मिका वृत्तयः, ता ध्यानहेयाः, ध्यानेनैव 
चित्तैकाग्रतालक्षणेन हातव्या इत्यर्थः। चित्तपरिक्मभ्यासमात्रेणैव स्थूलत्वात्तासां निवृत्तिर्भवति; 
यथा वस्त्रादौ स्थूलो मलः प्रक्षालनमात्रेणैव निवर्तते, यस्तत्र सूक्ष्मांशः स तैस्तैरुपायैरुत्तापन- 
प्रभृतिभिरेव निवर्तयितुं शक्यते॥ 


एवं क्लेशानां तत्त्वमभिधाय कर्माशयस्यतदभिधातुमाह - 


क्लेशमूलः कर्माशयो दृष्टादृष्टजन्मवेदनीयः॥१२॥ 


कर्माशय इत्यनेन स्वरूपं तस्याभिहितम्‌; अतो वासनारूपाण्येव कर्माणि । क्लेशमूल इत्यनेन 
कारणमभिहितं, यतः कर्मणां शुभाशुभानां क्लेशा एव निमित्तम्‌ । दृष्टादृष्टजन्मवेदनीय इत्यनेन 
फलमुक्तम्‌ । अस्मिन्नेव जन्मनि अनुभवनीयो दृष्टजन्मवेदनीयः; जन्मान्तरानुभवनीयो ऽ- 
दृष्टजन्मवेदनीयः। 

तथा हि कानिचित्‌ पुण्यानि देवताराधनादीनि तीव्रसंवेगेन कृतानि इहैव जन्मनि 
जात्यायुरभोगलक्षणं फलं प्रयच्छन्ति । यथा नन्दीश्वरस्य भगवन्महेश्वराराधनवबलादिहैव जन्मनि 
जात्यादयो विशिष्टाः प्रादु्भूताः। एवमन्येषां विश्वामित्रादीनां तपःप्रभावात्‌ जात्यायुषी । 
केषाज्चिञ्ातिरेव - तथा तीव्रसवेगेन दुष्टकर्मकृतां नहुषादीनां जात्यन्तरादिपरिणामः; उर्वश्याश्च 
कात्तिकेयवने लतारूपतया; एवं व्यस्तसमस्तत्वेन यथायोग्यं योज्यमिति॥ 


इदानीं कर्माशयस्य स्वभदभित्नं फलमाह - 
सति मूले तदिपाको जात्यायुर्भोगाः॥ १३॥ 


मूलमुक्तलक्षणः क्लेशाः, तेष्वनभिभूतेषु सत्सु कर्माणां कुशलाकुशलरूपाणां विपाकः फलं 
जात्यायुर्भोगा भवन्ति । जातिर्मनुष्यादिः, आयुश्चिरकालम्‌ एकशरीरसम्बन्धः, भोगा विषया 
इन्धियाणि सुखसविद्‌ दुःखसविच्च, सुखदुःखादीनि कर्मकरणभावबोधनव्युत्पत््या भोगशब्दस्य । 
इदमत्र तात्पर्य्यम्‌ - चित्तभूमौ अनादिकालसज्चिताः कर्मवासना यथा यथा पाकमुपयान्ति, तथा 
तथा गुणप्रधानभावेन स्थिता जात्यायुरभोगलक्षणं स्वकार्य्यमारभन्ते॥ 


उक्तानां कर्मफलत्वेन जात्यादीनां स्वकारणकमनुसारिणां कार्य्यकर्तृत्वमाह - 


ते ह्णादपरितापफलाः पुण्यापुण्यहेतुत्वात्‌॥ १४॥ 


हादः सुखं, परितापो दुःखं, ह्ञादपरितापौ फलं येषां ते तथोक्ताः, पुण्यं कुशलं कर्म, 
तदिपरीतमपुण्य, ते कर्मणी कारणं येषां भावस्तस्मात्‌। एतदुक्त भवति - पुण्यकर्मारब्धा 
जात्यायुर्भोगा ह्ादफलाः, अपुण्यकर्मारव्धास्तु परितापफलाः, एतच्च प्राणिमात्रापक्षया देविध्यम्‌॥ 
योगिनस्तत्‌ सर्वं दुःखमित्याह - 


परिणामतापसस्कारदुःखेर्गुणवृत्तिविरोधाच्च दुःखमेव सर्व विवेकिनः॥१५॥ 


विवेकिनः परिज्ञातक्लेशादिविवेकस्य दृश्यमात्रं सकलमेव भोगसाधनं सविषं स्वादत्नमिव 
दुःखमेव प्रतिकूलवेदनीयमेवेत्यर्थः; यस्मादत्यन्ताभिजातो योगी दुःखलेशेनाप्युदिजते; यथा - 
अक्षिपात्रमूणतिन्तुस्पर्शमात्रेणैव महती पीडामनुभवति, नेतरदङ्, तथा विवेकी स्वल्पदुःखानुबन्धेनापि 
उद्विजते । 

कथमित्याह - परिणामतापसंस्कारदुःखैः विषयाणामुपभुज्यमानानां यथायथं गद्धभि- 
वृद्धेस्तदप्राप्तिकृतस्य सुख-दुःखस्य अपरिहारय्यतया दुःखान्तरसाधनत्वाद्‌ नास्त्येव सुखरूपतेति 
परिणामदुःखत्वम्‌। उपगृह्यमाणषु सुखसाधनेषु तत्प्रतिपन्थिनं प्रति देषस्य सर्वदेवावस्थितत्वात्‌ 
सुखानुभवकालेऽपि तापदुःखं दुष्परिहरमिति तापटुःखता । 

सस्कारदुःखन्तु स्वाभिमतानभिमतविषयसचिधाने सुखसविद्‌ दुःखसंविच्योपजायमाना 

तथाविधमेव स्वक्षेत्रे सस्कारमारभते, संस्काराच्च पुनस्तथाविधसंविदनुभव इत्यपरिमितसस्कारोत्पत्ति- 
दारेण संसारानुच्छेदात्‌ सर्वस्यैव दुःखत्वम्‌ । एवमुक्तं भवति ¬ क्लेशकर्माशयविपाकसंस्कारनुच्छेदात्‌ 
सर्वस्यैव दुःखत्वम्‌। 

गुणवृत्तिविरोधाच्चेति - गुणानां सत्त्वरजस्तमसां या वृत्तयः सुखटुःखमोहरूपाः परस्परमभि- 
भाव्याभिभावकत्वेन विरुद्धा जायन्ते, तासां सवत्रैव दुःखानुवेधाद्‌ दुःखत्वम्‌ | 

एतदुक्तं भवति - एकान्तिकीमात्यन्तिकीञ्च दुःखनिवृत्तिमिच्छतो विवेकिनः उक्तरूपकारण- 
चतुष्टयाः सर्वे विषया दुःखरूपतया प्रतिभान्ति; तस्माच्च सर्वकर्मविपाको दुःखरूप एवेत्युक्तं 
भवति॥ 


तदेवमुक्तस्य क्लेशकर्माशयविपाक्राशेरविद्याप्रभवत्वाद्‌ अविद्यायाश्च मिथ्याज्ञानरूपतया 
सम्यग्ज्ञानोच्छे्यत्वात्‌ सम्यग्ज्ञानस्य च ससाधनहेयोपादेयावधारणरूपत्वाद्‌ तदभिधानमाह - 


हेयं दुःखमनागतम्‌॥ १६॥ 

भूतस्यातिक्रान्तत्वात्‌, अनुभूयमानस्य त्यक्तुमशक्यत्वादनागतमेव संसारदुःखं हातव्यमित्यक्त 
भवति॥ 

ेयहेतुमाह - 


रष्टरदुश्ययोः संयोगो हेयहेतुः॥ १७॥ 


द्रष्टा चिद्रूपः पुरुषः, दृश्यं बुद्धिसत्त्वं, तयोरविवेकख्यातिपूर्वको योऽसौ संयोगो 
भोक्त॒भोग्यत्येन सन्निधानम्‌, हेयस्य दुःखस्य गुणपरिणामरूपस्य संसारस्य हेतुः कारणम्‌, तचिवृत्त्या 
संसारनिवृत्तिर्भवतीत्यर्थः॥ 


्रष्टदृश्ययोः संयोग इत्युक्त, तत्र दश्यस्य स्वरूपं कार्य्य प्रयोजनञ्चाह - 


प्रकाशक्रियास्थितिशीलं भूतेन्धियात्मक भोगापवगर्थं दुश्यम्‌॥१८॥ 
प्रकाशः सत्वस्य धर्मः, क्रिया प्रवृत्तिरूपा रजसः, स्थितिर्नियमरूपा तमसः, ताः 
प्रकाशक्रियास्थितयः शीलं स्वाभाविक रूपं यस्य तत्तथाविधमिति स्वरूपमस्य निर्दिष्टम्‌ । 
भूतेन्धियात्मकमिति। भूतानि स्थूलसृक्ष्मभेदेन दिविधानि, पृथिव्यादीनि गन्धतन्मात्रादीनि 
च, इद्धियाणि बुद्धीन्दियकर्मद्धियान्तःकरणभेदेन त्रिविधानि, उभयमेतद्‌ ग्राह्यग्रहणरूपमात्मा 
स्वरूपाभित्नः परिणामो यस्य तत्तथाविधमित्यनेनास्य कार्यमुक्तम्‌ । भोगः कथितलक्षणः, अपवर्गो 
विवेकख्यातिपूर्विका संसारनिवृत्तिः, तौ भोगापवर्गौ अर्थः प्रयोजनं यस्य तत्तथाविधं दृश्यमित्यर्थः॥ 
तस्य दृश्यस्य नानावस्थारूपरिणामात्मकस्य हेयत्वेन ज्ञातव्यत्वात्‌ तदवस्थाः कथयितुमाह- 

विशेषाऽविशेषलिङमात्राऽलिङ्कानि गुणपर्वाणि॥ १६॥ 


गुणानां पर्वाण्यवस्थाविशेषाश्चत्वारो ज्ञातव्या इत्युपदिष्ट भवति । तत्र विशेषा 
महाभूतेद्धियाणि, जविशेषास्तन्माव्रान्तःकरणानि, लिडमात्र बुद्धिः, अलिङ्गमव्यक्तमि्युक्तम्‌; सर्वत्र 
त्रिगुणरूपस्याव्यक्तस्यान्वयित्वेन प्रत्यभिज्ञानादवश्यं ज्ञातव्यत्वेन योगकाले चत्वारि पर्वाणि 
निर्दिष्टानि ॥ 


एवं हेयत्वेन दृश्यस्य प्रथमं ज्ञातव्यत्वात्‌ तदवस्थासहितं व्याख्यायं उपादेयं द्रष्टारं 
व्याख्यातुमाह - 


द्रष्टा दृशिमात्रः शुद्धोऽपि प्रत्ययानुपश्यः॥ २०॥ 

द्रष्टा पुरुषः, दशिमात्रश्चेतनामात्र, मात्रग्रहणं धर्मधर्मिनिरासार्थम्‌ । केचिद्धि चेतनामात्मनो 
धर्ममिच्छन्ति। स शुद्धोऽपि परिणामित्वाद्यभावेन स्वप्रतिष्टोऽपि, प्रत्ययानुपश्यः प्रत्यया 
विषयोपरक्तानि विज्ञानानि, तानि अनु अव्यवधानेन प्रतिसक्रमाद्यभावेन पश्यति । एतदुक्तं 
भवति - जातविषयोपरागायामेव बुद्धौ सन्निधिमात्रेणैव पुरुषस्य द्रष्टृत्वमिति ॥ 

स एव भोक्तेत्याह - 


तदर्थ एव दुश्यस्यात्मा॥२१॥ 

दृश्यस्य प्रागुक्तलक्षणस्य आत्मा यत्‌ स्वरूपं तदर्थ एव; तस्य पुरुषार्थभोक्तृत्वसम्पादनं 
नाम स्वार्थपरिहारेण प्रयोजनम्‌; न हि प्रधानं प्रवर्तमानम्‌ आत्मनः किञ्चित्‌ प्रयोजनमपेक्ष्य 
प्रवर्तते, किन्तु पुरुषस्य भोक्तृत्वं सम्पादयितुमिति॥ 

यद्येवं पुरुषस्य भोगसम्पादनमेव प्रयोजनं, तदा सम्पादिते तस्मिन्‌ तद्‌ निष्प्रयोजनं 
विरतव्यापारं स्यात्‌, तस्मिश्च परिणामशून्ये शुद्धत्वात्‌ सर्वे द्रष्टारो बन्धरहिताः स्युः, ततश्च 
ससारोच्छेद इत्याशङड्चाह - 


कृतार्थं प्रति नष्टमप्यनष्टं तदन्यसाधारणत्वात्‌॥ २२॥ 


यद्यपि विवेकख्यातिपर्य्यन्ताद्‌ भोगसम्पादनात्‌ कमपि कृतार्थं पुरुषं प्रति तन्नष्टं 
विरतव्यापार, तथापि सर्वपुरुषसाधारणत्वाद्‌ अन्यान्‌ प्रति अनष्टव्यापारमवतिष्ठते, अतः प्रधानस्य 
सकलभोक्तूसाधारणत्वाद्‌ न कदाचिदपि विनाशः। एकस्य मुक्तौ वा न सर्वमुक्तिप्रसङ्क इत्युक्त 
भवति॥ 


दृश्यद्रष्टारौ व्याख्याय संयोगं व्याख्यातुमाह - 


स्वस्वामिशक्त्योः स्वरूपोपलब्धिहेतुः सयोगः॥ २३॥ 

कार्यदारेणास्य लक्षणं करोति । स्वशक्तिर्वूश्यस्य स्वभावः, स्वामिशक्तेर्दष्टुः स्वरूप, 
तयोर्दयोरपि सवेद्यसंवेदकत्वेन व्यवस्थितयोर्या स्वरूपोपलब्धिस्तस्याः कारणं यः, स सयोगः। स 
च सहजो भोग्यभोक्तृभावस्वरूपानन्यः, न हि तयाोर्नित्ययोव्यपिकयोः स्वरूपादतिरिक्तः कश्चित्‌ 
संयोगः, यदेव भोग्यस्य भोग्यत्वं भोक्तुश्च भोक्तृत्वमनादिसिद्धं स॒ एव सयोगः॥ 

तस्यापि कारणमाह - 


तस्य हेतुरविद्या ॥ २४॥ 

या पूर्वं विपर्ययासात्मिका मोहरूपाऽविद्या व्याख्याता, सा तस्य अविवेकख्यातिरूपस्य 
संयोगस्य कारणम्‌॥ 

हेयं हानिक्रियाकर्मोच्यते; कि पुनस्त्वानम्‌ इत्याह - 


तदभावात्सयोगाभावो हानं तद्दृशेः केवल्यम्‌॥ २५॥ 


अविद्यायाः स्वरूपविरुद्धेन सम्यग्ज्ञानेन उन्मूलिताया योऽयमभावस्तस्मिन्‌ सति तत्कार्यस्य 
संयोगस्याप्यभावः, तत्‌ हानमित्युच्यते। अयमर्थः - नैतस्य मूर्तद्रव्यवत्‌ परित्यागो युज्यते, 
किन्तु जातायां विवेकख्यातौ अविवेकनिमित्तः संयोगः स्वयमेव निवर्तत इति तस्य हानं, यदेव 
च संयोगस्य हानं तदेव नित्यं केवलस्यापि पुरुषस्य कैवल्यं व्यपदिश्यते॥ 

तदेवं संयोगस्य स्वरूपं कारणं कार्य्यञ्चाभिहितम्‌। अथ हानोपायकथनदारेण उपादेय- 
कारणमाह- 


विवेकख्यातिरविप्लवा हानोपायः॥ २६॥ 


अन्ये गुणाः, अन्यः पुरुष इत्येवविधस्य विवेकस्य या ख्यातिः प्रख्या साऽस्य हानस्य 
दृश्यदुःख- परित्यागस्योपायः कारणं, कीदशी ? अविप्लवा - न विद्यते विप्लवो विच्छेदोऽन्तराऽन्तरा 
व्युत्थानरूपो यस्याः साऽविप्लवा । इदमत्र तात्पर्यम्‌ ~ प्रतिपक्षभावनाबलादविद्याप्रविलये 
विनिवृत्तज्ञातृत्वकर्तृत्वाभिमानाया रजस्तमोमलानभिभूताया वुद्धेरन्तर्मुखा या चिच्छायासड्क्रान्तिः 
सा विवेकख्यातिरुच्यते; तस्यां च सन्ततत्वेन प्रवृत्तायां सत्यां दुश्यस्याधिकारनिवृत्तेर्भवत्येव 
केवल्यम्‌ ॥ 


उत्पत्नविवेकख्यातेः पुरुषस्य यादृशी प्रज्ञा भवति तां कथयन्‌ विवेकख्यातेरेव स्वरूपमाह- 
तस्य सप्तधा प्रान्तभूमिः प्रज्ञा ॥ २७॥ 


तस्योत्पत्नविवेकज्ञानस्य, ज्ञातव्यविवेकरूपा प्रज्ञा प्रान्तभूमौ सकलसालम्बनसमाधिपर्ययन्ते 
सप्तप्रकारा भवन्तीत्यर्थः। तत्र॒ कार्य्यविमुक्तिरूपाश्चतुष्प्रकाराः, - ज्ञातं मया ज्ञेयं न ज्ञातव्यं 

किञ्चिदस्ति, क्षीणा मे क्लेशा न किञ्चित्‌ क्षेतव्यमस्ति, मधिगतं मया ज्ञानं, प्राप्ता मया 
विवेकख्यातिरिति प्रत्ययान्तरपरिहारेण तस्यामवस्थायाम्‌ ईदृश्येव प्रज्ञा जायते । ईदृशी प्रज्ञा 
कार्य्यविषयं निर्मलं ज्ञानं, कार्य्यविमुक्तिरित्युच्यते । 


चित्तविमुक्तिञ्िधा - चरितार्था मे बुद्धिः, गुणा हताधिकारा गिरिशिखरनिपतिता इव 
ग्रावाणी न पुनः स्थिति यास्यन्ति स्वकारणे, प्रविलयाभिमुखानां गुणानां मोहाभिधानमूल- 
कारणाभावाद्‌ निष्प्रयोजनत्वाच्चामीषां कुतः प्ररोहो भवेत्‌ ? सात्मीभूतश्च मे समाधिः, तस्मिन्सति 
स्वरूपप्रतिष्टो ऽहमिति । ईदृशी त्रिप्रकारा चित्तविमुक्तिः। तदेवमीदृश्यां सप्तविधप्रान्तभूमि- 
प्रज्ञायामुपजातायां पुरुषः कुशल इत्युच्यते॥ 


विवेकख्यातिः सयोगाभावहेतुरित्यक्त, तस्यास्तु उत्पत्तौ कि निमित्तम्‌ इत्याह - 
योगाङ्कानुष्टानादशुद्धिक्षये ज्ञानदीप्तिराविवेकख्यातेः॥ २८॥ 


योगाङ्गानि वक्ष्यमाणानि, तेषामनुष्टानात्‌ ज्ञानपूर्वकाभ्यासाद्‌ आविवेकख्यातेरशुद्धिक्षये 
चित्तसत्त्वस्य प्रकाशावरणरूपक्लेशात्मशुद्धिक्षये या ज्ञानदीप्तिः, तारतम्येन सात्विकः परिणामो 
विवेकख्यातिपर्य्यन्तस्तस्याः स स्यातेर्हेतुरित्यर्थः॥ 


योगाद्गानामनुष्टानादशुद्धिक्षय इत्युक्तं, कानि पुनस्तानि योगाङ्गानीति तेषामुदेशमाह - 


यमनियमाऽऽसनप्राणायामप्रत्याहारधारणाध्यानसमाधयोऽष्टावङ्नि॥ २६॥ 


इह कानिचित्‌ समाधेः साक्षादुपकारकत्वेनान्तरङ्गानि, यथा धारणादीनि; कानिचित्‌ 
प्रतिपक्षभूतहिसादिवितककान्मूलनदारेण समाधिमुपकर्वन्ति, यथा यमादयः; तत्र आसनादीनामृत्तरो- 
त्तरमुपकारकत्वं, तद्यथा सत्यासनजये प्राणायामस्थेर्यम्‌; एवमुत्तरत्रापि योज्यम्‌॥ 


क्रमेणेषां स्वरूपमाह - 


अहिसासत्यास्तेयतब्रह्मचर्यापरिग्रहा यमाः॥ ३०॥ 


तत्र प्राणवियोगप्रयोजनव्यापारो हिसा, सा च सवनिर्थहेतुः, तदभावोऽहिसा । हिसायाः 
सर्वकालमैव परिहार्य्यत्वात्‌ प्रथमं तदभावरूपाया अहिंसाया निर्देशः। सत्यं वाड्मनसोर्यथार्थत्वम्‌ | 
स्तेयं परस्वापहरणं, तदभावोऽस्तेयम्‌, ब्रह्मचर्यमुपस्थसंयमः। परिग्रहो भोगसाधनानामनङ्गीकारः। 
ते एतेऽहिंसादायः पञ्च यमशब्दवाच्या योगाङ्त्वेन निर्दिष्टाः ॥ 


एषां विशेषमाह - 


जातिदेशकालसमयानवच्छिन्नाः सार्वभोमा महाव्रतम्‌॥ ३१॥ 
जातिर्ब्रह्मणत्वादिः, देशस्तीर्थादिः, कालश्चतुर्दश्यादिः, समयो ब्राह्मणप्रयोजनादिः। 

एतैश्चतुभिर- नवच्छिनाः पूर्वोक्ता अहिसादयो यमाः सर्वासु क्षिप्तादिषु चित्तभूमिषु भवा 
महाव्रतमित्युच्यन्ते। तद्यथा ~ ब्राह्मणं न हनिष्यामि, तीर्थे न कञ्चन हनिष्यामि, चतुर्दश्यां न 
हनिष्यामि, देवब्राह्मणप्रयोजनव्यतिरेकेण कमपि न हनिष्यामि इत्येवं चतुर्विधावच्छेदव्यतिरेकेण 
किञ्चित्क्वचित्कदाचित्कस्मिश्चिदर्थ न हनिष्यामीत्यनवच्छिघ्नाः। एवं सत्यादिषु यथायोगं योज्यम्‌ । 
इत्थमनियतीकृताः सामान्येनैव प्रवृत्ता महाव्रतमित्युच्यते, न पुनः परिच्छिन्नावधारणम्‌॥ 


नियमानाह - 


शोचसन्तोषतपःस्वाध्यायेश्वरप्रणिधानानि नियमाः॥ ३२॥ 

शौचं दिविधं बाह्यमाभ्यन्तरञ्च; बाह्यं मृञ्रलादिभिः कायादिप्रक्षालनम्‌, आभ्यन्तरं 
मेव्यादिभिश्चित्तमलानां प्रक्षालनम्‌ । सन्तोषस्तुष्टिः। शेषाः प्रागेव (२.१) कृतव्याख्यानाः। एते 
शौोचादयो नियमशब्दवाच्याः॥ 

कथमेषां योगाङत्वम्‌ इत्याह - 


वितकवबाधने प्रतिपक्षभावनम्‌ ॥३३॥ 


वितक्यन्ते इति वितर्का योगपरिपन्थिनो हिसादयः, तेषां प्रतिपक्षभावने सति यदा बाधा 
भवति, तदा योगः सुकरो भवतीति भवत्येव यमनियमयोः योगाङ्त्वम्‌॥ 


इदानीं वितर्काणां स्वरूपं भेदप्रकारं फलञ्च क्रमेणाह - 


वितर्का हिंसादयः कृतकारितानुमोदिता लोभक्रोधमोहपूर्वका मुदुमध्याधिमात्रा 
दुःखाज्ञानानन्तफला इति प्रतिपक्षभावनम्‌॥ ३४॥ 


एते पूर्वोक्ता वितर्काः हिंसादयः प्रथमं त्रिधा भिद्यन्ते, कृतकारितानुमोदन भेदेन; तत्र स्वयं 
निष्पादिताः कृताः; कुरु कुरु' इति प्रयोजकव्यापारेण समुत्पादिताः कारिताः; अन्येन क्रियमाणाः 
साध्वङ्गीकृता अनुमोदिताः। एतच्च तैविध्यं परस्परं व्यामोहनिराकरणावधारणायोच्यते, अन्यथा 
मन्दमतिरेवं मन्येत - मया त्वियं न कृतेति नास्ति मे दोषः। 

एतेषां कारणप्रतिपादनाय लोभ-क्रोध-मोहपूर्वका इति । यद्यपि लोभक्रोधौ प्रथमं निर्दिष्टः, 
तथाऽपि सर्वक्लेशानां मोहस्य अनात्मनि आत्माभिमानलक्षणस्य निदानत्वात्‌, तस्मिन्सति 
स्वपरविभागपूर्वकत्येन लोभक्रोधादीनामुद्‌भवाद्‌ मूलत्वमवसेयम्‌। मोहपूर्विका दोषजातिरित्यर्थः। 
लोभस्तृष्णा । क्रोधः कृत्याकृत्यविवेकोन्मूलकः प्रज्वलनात्मकश्चित्तधर्मः। प्रत्येकं कृतादिभेदेन 
त्रिप्रकारा अपि हिसादयो मोहादिकारणत्वेन त्रिधा भिद्यन्ते । एषामेव पुनरवस्थाभेदेन त्रैविध्यमाह, 
मृदुमध्याधिमात्राः। मृदवो मन्दाः, न तीव्रा नापि मध्याः। मध्या नापि मन्दा नापि तीव्राः। 
अधिमात्रास्तीव्राः। पाश्चात्या नवभेदाः, इत्थं त्रैविध्ये सति सप्तविंशतिर्भवति । मृदूवादीनामपि 

प्रत्येक मृदुमध्याधिमात्रभेदात्‌ त्रैविध्यं सम्भवति, तद्‌ यथायोगं योज्यम्‌। तद्‌ यथा - मृदुमृदुः 
मृदुमध्यः, मुदुतीव्र इति । 
एषां फलमाह ~ दुःखाज्ञानानन्तफलाः, दुःखं प्रतिकूलतयाऽवभासमानो राजसश्चित्तधर्मः। 
अज्ञानं मिथ्याज्ञानं संशय-विपर्य्यरूपम्‌; ते दुःखाज्ञाने अनन्तमपरिच्छिन्नं फलं येषां ते तथोक्ताः। 


इत्थं तेषां स्वरूपकारणादिभेदेन ज्ञातानां प्रतिपक्षभावनया योगिना परिहारः कर्तव्य इत्युपदिष्ट 
भवति॥ 


एषां अभ्यासवशात्‌ प्रकर्षमागच्छताम्‌ अनुनिष्पादिन्यः सिद्धयो यथा भवन्ति तथा क्रमेण 
प्रतिपादयितुमाह- 

अहिसाप्रतिष्टायां तत्सन्निधौ वैरत्यागः॥ ३५॥ 

तस्य अहिंसां भावयतः, सच्निधौ सहजविरोधिनामप्यहिनकु लादीनां वैरत्यागी 
निर्मत्सरतयावस्थानं भवति । हिसरस्वभावा अपि हिसा त्यजन्तीत्यर्थः॥ 

सत्याभ्यासवतः कि भवति इति आह - 


सत्यप्रतिष्ठायां क्रियाफलाश्रयत्वम्‌॥ ३६॥ 


क्रियमाणा हि क्रिया यागादिकाः फलं स्वर्गादिक प्रयच्छन्ति । तस्य तु सत्याभ्यासवतो 
योगिनस्तथा सत्यं प्रकृष्यते, यथा क्रियायामकरृतायामपि योगी फलमाप्नोति; तदचनाद्‌ यस्य 
कस्यचित्‌ क्रियामकुर्वतोऽपि क्रियाफलं भवतीत्यर्थः॥ 


अस्तेयाभ्यासवतः फलमाह - 
अस्तेयप्रतिष्टायां सर्वरत्नोपस्थानम्‌॥ ३७॥ 


अस्तेयं यदाभ्यस्यति, तदास्य तत्प्रकर्षाचिरभिलाषस्यापि सर्वतो दिव्यानि रत्नानि 
उपतिष्ठन्ते॥ 


ब्रह्मचस्यभ्यासस्य फलमाह - 
ब्रह्मचर्यप्रतिष्टायां वीर्यलाभः॥२८॥ 


यः किल ब्रह्मचर्य्यमभ्यस्यति तस्य तत्प्रकषननिरतिशयं वीर्य्यं सामर्थ्यमाविर्भवति; वीर्य्यनिरोधे 
हि ब्रह्मचर्य्य तस्य प्रकषच्छरीरेद्दरियमनःसु वीर्य्य प्रकरर्षमागच्छति॥ 


अपरिग्रहस्य फलमाह - 
अपरिग्रहस्थेर्ये जन्मकथन्तासम्बोधः॥ ३६॥ 

कथमित्यस्य भावः कथन्ता, जन्मनः कथन्ता जन्मकथन्ता, तस्या सम्बोधः सम्यग्ज्ञानं, 
जन्मान्तरे कोऽहमासम्‌ कीदृशः किकार्य्यकारीति जिज्ञासायां सर्वमेव सम्यग्जानातीत्यर्थः। न 
केवलं भोगसाधनपरिग्रह एव परिग्रहः, यावदात्मनः शरीरपरिग्रहोऽपि परिग्रहः, भोगसाधन- 
त्वाच्छरीरस्य; तस्मिन्‌ सति रागानुबन्धाद्‌ बहिर्मुखायामेव प्रवृत्तौ न तात््विकज्ञानप्रादुर्भावः। यदा 
पुनः शरीरादिपरिग्रहनैरपेक्ष्येण माध्यस्थ्यमवलम्बते, तदा मध्यस्थस्य रागादित्यागात्‌ सम्यग्ज्ञान- 
हेतुर्भवत्येव पूर्वापरजन्मसम्बोधः॥ 


उक्ता यमानां सिद्धयः; अथ नियमानामाह - 


शोचात्स्वाइजुगुप्सा परैरसंसर्गः॥४०॥ 

यः शौचं भावयति, तस्य स्वाङ्गष्वपि कारणस्वरूपपर्य्यालोचनदारेण जुगुप्सा घृणा 
समुपजायते; अशुचिरयं कायो नात्राग्रहः कार्य्य इतिः अमुनैव हेतुना परैरन्यैश्च कायवदिभिरसंसर्गः 
सम्पकभिावः, संसर्गपरिवर्जनमित्यर्थः। यः किल स्वयमेव कायं जुगुप्सते तत्तदवद्यदर्शनात्‌, स 
कथं परकीयैस्तथाभूतेः च कायैः संसर्गमनुभवति? 

शौचफलान्तरमाह - 


सतत्वशुदधिसोमनस्येकाग्रयेद्धियजयात्मदर्शनयोग्यत्वानि च॥४१॥ 


भवन्तीति वाक्यशेषः। सत्त्वं प्रकाशसुखाद्यात्मक, तस्य शुद्धी रजस्तमोभ्यामनभिभवः। 
सौमनस्यं खेदाननुभवेन मानसी प्रीतिः। एकाग्रता नियतेन्द्रियविषये चेतसः स्थैर्यम्‌ । इद्दियजयो 
विषयपराडमुखाणामिद्धियाणाम्‌ आत्मन्यवस्थानम्‌ । आत्मदश्नि विवेकख्यातिरूपे, चित्तस्य योग्यत्वं 
समर्थत्वम्‌ । शोचाभ्यासवत एव एते सतत्वशुद्यादयः क्रमेण प्रादुर्भवन्ति; तथा हि - सत्त्वशुद्धेः 
सौमनस्यं, सौमनस्यादेकाग्रता, एकाग्रताया इन्द्रियजयः, तस्मादात्मदश्नयोग्यतेति॥ 


सन्तोषाभ्यासस्य फलमाह - 


सन्तोषादनुत्तमः सुखलाभः॥४२॥ 


सन्तोषप्रकर्षण योगिनस्तथाविधमान्तरं सुखमाविर्भवति, यस्य बाह्यं विषयसुखं शतांशेनापि 
न समम्‌॥ 


तपसः फलमाह - 
कायेच्ियसिद्धिरशुद्धिक्षयात्तपसः॥ ४३॥ 


तपः समभ्यस्यमानं चेतसः क्लेशादिलक्षणाशुद्धिक्षयदारेण कायेद्धियाणां सिद्धि- 
प्रकर्ष मादधाति अयमर्थः - चान्द्रायणादिना चित्तक्लेशक्षयः, तत््षयादिद्धियादीनां 

सृक्ष्मव्यवहितविप्रकृष्टदर्शनादिसामर्ध्यमाविर्भवति, कायस्य यथेच्छमणुत्वमहत्त्वादीनि॥ 
स्वाध्यायस्य फलमाह - 


स्वाध्यायादिष्टदेवतासम्प्रयोगः॥ ४४॥ 


अभिप्रेतमन्त्रजपादिलक्षणे स्वाध्याये प्रकृष्यमाणे योगिन इष्टया अभिप्रेतया देवतया 
सम्प्रयोगो भवति, सा देवता प्रत्यक्षा भवतीत्यर्थः ॥ 


ईश्वरप्रणिधानस्य फलमाह - 


समाधिसिद्धिरीश्वरप्रणिधानात्‌॥ ४५॥ 


ईश्वरे यत्‌ प्रणिधानं भक्तिविशेषस्तस्मात्‌ समाधेरुक्तलक्षणस्याविभवो भवति, यस्मात्‌ स 
भगवानीश्वरः प्रसन्नः स्नन्तरायरूपाम्‌ क्लेशान्‌ परिहत्य समाधिं सम्बोधयति ॥ 


यमनियमानुक्त्वा आसनमाह - 


स्थिरसुखमासनम्‌ ॥४६॥ 


आस्यतेऽनेनेत्यासनं पद्यासनदण्डासनस्वस्तिकादि; तद्यदा स्थिर निष्कम्प, सुखमनुदेजनीयञ्च 
भवति तदा योगाङ्तां भजते॥ 


तस्यैव स्थिरसुखत्वप्राप्तयर्थमुपायमाह - 


प्रयलशेधिल्यानन्तसमापत्तिभ्याम्‌॥ ४७॥ 


तदासनं प्रयत्नशेधिल्येन अनन्तसमापतत्या च स्थिरं सुखं भवतीति सम्बन्धः। यदा-यदा 
“भासनं बध्नामीति' इच्छां करोति, प्रयत्नशेधिल्येऽपि अक्लेशेनैव तदा तदासनं सम्पद्यते, यदा 
चाकाशादिगते आनन्त्ये चेतसः समापत्तिः क्रियते ऽव्यवधानेन तादात्म्यमापद्यते, तदा 
देहाहदाराभावान्नासनं दुःखजनक भवति । 

अस्मिश्चासनजये सति समाध्यन्तरायभूता न प्रभवन्ति अङ्मेजयत्वादयः ॥ 


तस्यैवानुनिष्पादितं फलमाह - 


ततो दन्दानभिघातः॥४८॥ 
तस्मित्रासनजये सति दन्दैः शीतोष्णक्षत्तष्णादिभिर्योगी नाभिहन्यत इत्यर्थः॥ 
आसनजयादनन्तरं प्राणायाममाह - 


तस्मिन्सति श्वासप्रश्वासयोर्गतिविच्छेदः प्राणायामः॥ ४६॥ 

आसनस्थै्य्ये सति तन्निमित्तकप्राणायामलक्षणो योगाङ्गविशेषोऽनुष्ठेयो भवति । कीदृशः? 
श्वासप्रश्वासयोर्गतिविच्छेदलक्षणः; श्वास-प्रश्वासौ निरुक्तौ (१.३१), तयोसिधा रेचनस्तम्भन- 
पूरणदारेण बाह्याभ्यन्तरेषु स्थानेषु गते प्रवाहस्य विच्छेदो धारणं, प्राणायाम उच्यते॥ 


तस्यैव सुखावगमाय विभज्य स्वरूपं कथयति - 


बाह्याभ्यन्तरस्तम्भवृत्तिर्दशकालसख्याभिः परिदृष्टो दीर्घसूक्ष्मः॥५०॥ 


बाह्यवृत्तिः श्वासो रेचकः, अन्तरवृत्तिः प्रश्वासः पूरकः, अन्तस्तभवृत्तिः कुम्भकः, तस्मिन्‌ 
जलमिव कुम्भे निश्चलतया प्राणा अवस्थाप्यन्ते इति कुम्भकः । त्रिविधोऽयं प्राणायामः देशेन 
कालेन सङ्ख्यया चोपलक्षितो दीर्घसृक्ष्मसज्ञो भवति । देशोपलक्षितो यथा नासादादशान्तादि । 
कालोपलक्षितो यथा षट्त्रिंशन्मात्रादिप्रमाणः। सङ्ख्ययोपलकषितो यथा इयतो वारान्‌ कृत एतावद्धिः 
श्वास-प्रश्वासैः प्रथम उदूघातो भवतीति एतज्ज्ञानाय सड्ख्याग्रहणमुपात्तम्‌ । उद्घातो नाम 
नाभिमूलात्‌ प्रेरितस्य वायोः शिरस्यभिहननम्‌॥ 


त्रन्‌ प्राणायामानभिधाय चतुर्थमभिधातुमाह - 


बाह्याभ्यन्तरविषयाक्षेषी चतुर्थः॥५१॥ 


प्राणस्य बाह्यो विषयो नासादादशान्तादिः आभ्यन्तरो विषयो हदयनाभिचक्रादिः, तौ दौ 
विषयौ अक्षिप्य पर्य्यालोच्य यः स्तम्भरूपी गतिविच्छेदः स चतुर्थः प्राणायामः। तृतीयस्मात्‌ 
कुम्भकाख्यादयमस्य विशेषः - स बाह्याभ्यन्तरविषयौ अपर्य्यालोच्यैव सहसरा तप्तोपलनिपतित- 
जलन्यायेन युगपत्‌ स्तम्भवृत्त्या निष्पद्यते; अस्य तु विषयदयाक्षेपको निरोधः। अयमपि पूर्ववद्‌ 
देशकालसङ्ख्याभिरुपलक्षितो द्रष्टव्यः॥ 


चतुर्विधस्यास्य फलमाह - 

ततः क्षीयते प्रकाशावरणम्‌॥५२॥ 

ततः तस्मात्प्राणायामात्प्रकाशस्य चित्तसत्वगतस्य यदावरणं क्लेशरूपं तत्क्षीयते 
विनश्यतीत्यर्थः॥ 

फलान्तरमाह - 

धारणासु च योग्यता मनसः॥५३॥ 


धारणा वक्ष्यमाणलक्षणा, तासु प्राणायामः क्षीणदोषं मनो यत्र धार्य्यते तत्र तत्‌ स्थिरीभवति 
न विक्षेपं भजते ॥ 


प्रत्याहारस्य लक्षणमाह - 

स्वविषयासम्प्रयोगे चित्तस्वरूपानुकार इवेन्द्रियाणां प्रत्याहारः॥५४॥ 


इद्धियाणि विषयेभ्यः प्रतीपमाहियन्तेऽस्मिन्‌ इति प्रत्याहारः। स च कथं निष्पद्यत इत्याह 
- चक्षुरादीनामिद्धियाणां स्वविषयो रूपादिः, तेन सम्प्रयोगः तदाभिमुख्येन वर्तन, 
तदभावस्तदाभिमुख्यं परित्यज्य स्वरूपमात्रेऽवस्थानं तस्मिन्‌ सति चित्तमा्रानुकारिणीन्धियाणि 
भवन्ति, यतश्चित्तमनुवर्तमानानि मधुकरराजमिव मक्षिकाः सर्वाणीद्धियाणि प्रतीयन्ते, 
अतश्चित्तनिरोधे तानि प्रत्याहतानि भवन्ति, तेषां तत्स्वरूपानुकारः प्रत्याहार उक्तः ॥ 


प्रत्याहारफलमाह - 


ततः परमा वश्यतेद्धियाणाम्‌॥५५॥ 


अभ्यस्यमाने हि प्रत्याहारे तथा वश्यानि आयत्तानीन्धियाणि सम्पद्यन्ते, यथा बाह्यविषया- 
भिमुखतां नीयमानान्यपि न यान्ति इत्यर्थः॥ 

तदेवं प्रथमपादोक्तलक्षणस्य यो गस्याङ्भूतक्लेशतनूकरणफलं क्रियायो गमभिधाय, 
क्लेशानामुदेशं स्वरूपं कारण क्षेत्रं फलञ्चोक्त्वा, कर्मणामापि भेदं कारणं स्वरूपं फलञ्चाभिधाय, 
विपाकस्य कारणं स्वरूपं चाभिहितम्‌ । ततस्त्याज्यत्वात्‌ क्लेशादीनां ज्ञानव्यतिरेकेण त्यागस्य 
अशक्यत्वात्‌ ज्ञानस्य च शास्रायत्तत्वात्‌ शालस्य हेयहानकारणोपादेयोपादानकारणवोधकत्वेन 
चतुरव्यूहत्वाद्‌ हेयस्य हानव्यतिरेकेण स्वरूपानिष्त्तेर्हानसहितं चतुर्व्यूहं स्वस्वकारणसहितमभिधाय, 
उपादेयकारणभूताया विवेकख्यातेः कारणभूतानामन्तरङ्गबहिरङ्गभावेन स्थितानां यमादीनां स्वरूपं 
फलसहितं व्याकरृत्य, आसनादीनां धारणापर्य्यन्तानां परस्परमुपकार्य्योपकारकभावेनावस्थिताना- 
मुदेशमभिधाय, प्रत्येक लक्षणकरणपूर्वक फलमभिहितम्‌। तदयं योगो यमनियमादिभिः 
प्राप्तबीजभावः, आसनप्राणायामैरड्‌कुरितः, प्रत्याहारेण पुष्पितः, ध्यानधारणासमाधिभिः 
फलिष्यतीति व्याख्यातः साधनपादः। 


इति पातञ्जलयोगसूत्रे राजमार्तण्डवृत्तौ साधनपादः दितीयः॥ 


